

ख़ास-ख़बरेँ

राष्ट्रपति कोविन्द ने रानी दुर्गावती की प्रतिमा पर अर्पित किए श्रद्धा सुमन

भोपाल। राष्ट्रपति रामनाथ कोविन्द ने रविवार को दमोह जिले के प्रवास के दौरान ग्राम पंचायत सिंग्रामपुर के पार्क में स्थापित वीरांगना रानी दुर्गावती की प्रतिमा पर पुष्प चढ़ाकर श्रद्धा सुमन अर्पित किए। राष्ट्रपति ने पार्क में पारिजात के पौधे का रोपण भी किया। इस मौके पर राज्यपाल श्रीमती आनंदी बेन पटेल, मुख्यमंत्री शिवराज सिंह चौहान, केन्द्रीय संस्कृति पर्यटन राज्य मंत्री प्रहलाद पटेल, केन्द्रीय इस्पात राज्य मंत्री फगन सिंह कुलस्ते, आदिम जाति कल्याण मंत्री सुश्री मीना सिंह मांडवे, नगरीय प्रशासन मंत्री भूपेन्द्र सिंह, विधायक एवं जन-प्रतिनिधि भी उपस्थित थे।

मुख्यमंत्री ने लगाया रुद्राक्ष का पौधा



भोपाल। मुख्यमंत्री शिवराज सिंह चौहान सामान्यतः जनहितैषी और संवेदनशील मुख्यमंत्री के रूप में जाने जाते हैं। अब वे पर्यावरण प्रेमी के रूप में भी जाने जा रहे हैं। विगत दिनों उन्होंने अमरकंटक में पर्यावरण के हित में प्रतिदिन एक पौधा लगाने का संकल्प लिया था। इसी क्रम में जबलपुर प्रवास के दूसरे दिन उन्होंने अपने संकल्प को पूरा करने के क्रम में सर्किट हाउस परिसर में रुद्राक्ष का पौधा लगाया। मुख्यमंत्री ने पौधा लगाकर अपने दैनिक कार्यक्रमों की शुरुआत करते हुए उपस्थित लोगों से धरती को बचाये रखने प्रतिदिन और जीवन के शुभ अवसरों पर एक पौधा लगाने की अपील भी की। पौध-रोपण कार्यक्रम में आयुष एवं जल संसाधन राज्यमंत्री रामकिशोर कावरे ने भी बेल का पौधा लगाया। इस अवसर पर केन्द्रीय इस्पात राज्यमंत्री फगनसिंह कुलस्ते, कमिश्नर बी चंद्रशेखर, आई.जी भगवत सिंह चौहान, कलेक्टर कर्मवीर शर्मा ,जन-प्रतिनिधि एवं नागरिक उपस्थित थे।

वयोवद्ध वृद्ध नर बाघ की हुई मृत्यु

भोपाल। वन विहार राष्ट्रीय उद्यान भोपाल में मौजूद वयोवृद्ध बाघ मुन्ना को तमाम प्रयासों के बावजूद बचाया नहीं जा सका। रविवार को सुबह इसकी मृत्यु हो गई। नर बाघ के शव का कर वरिष्ठ अधिकारियों की मौजूदगी में इसे ससम्मान अग्नि को समर्पित कर दिया गया। विश्व प्रसिद्ध नर बाघ मुन्ना ने 2 मार्च से अपना सामान्य भोजन लेना बंद कर दिया था। इसके पहले इसके दोनों पैर भी लकवा ग्रस्त हो गए थे, जिससे उठने और चलने में अक्षम था। वन्य प्राणी चिकित्सक डॉ. अतुल गुप्ता एवं तीन अन्य चिकित्सकों द्वारा नर बाघ मुन्ना का इलाज किया जा रहा था। प्रथम दृष्टया इस नर बाघ की मृत्यु का कारण वृद्धावस्था होना बताया गया है। नर बाघ मुन्ना को सामान्य वन मंडल पश्चिम मंडला से 24 अक्टूबर 2019 को रेस्क्यू कर वन विहार लाया गया तब इसकी आयु 19 साल थी।

संस्कृति मंत्री ने पुरातत्व संग्रहालय सिरोंज के नए भवन का शिलान्यास किया



भोपाल। संस्कृति एवं पर्यटन मंत्री सुश्री उषा ठाकुर ने सिरोंज एवं विदिशा जिले की पुरासंपदा को सुरक्षित रखने के लिये पुरातत्व संग्रहालय सिरोंज के नवीन भवन का शिलान्यास किया। सिरोंज संग्रहालय में पुरातत्वीय उत्खनन, प्रतिमा वीथिका, इतिहास वीथिका, मुद्रा एवं अभिलेख वीथिका बनाई जावेगी। इस अवसर पर विधायक उमाकांत शर्मा सहित गणमान्य बड़ी संख्या में नागरिक उपस्थित थे। प्रमुख सचिव, संस्कृति एवं पर्यटन शिव शेखर शुक्ला ने बताया कि भारत सरकार द्वारा स्वीकृत अनुदान राशि 1 करोड़ 91 लाख रुपये से संग्रहालय का निर्माण कराया जायेगा। डॉ. गीता सभरवाल, उप संचालक ने बताया कि संग्रहालय का नक्शा एफ्को द्वारा बनाया गया है और पी.आई.यू. लोक निर्माण विभाग, विदिशा को निर्माण एजेन्सी बनाया गया है।

मुख्यमंत्री अंतर्राष्ट्रीय महिला दिवस पर हुनर-हाट का शुभारंभ करेंगे

भोपाल(काप्र)।

मुख्यमंत्री शिवराज सिंह चौहान 8 मार्च अंतर्राष्ट्रीय महिला दिवस पर भोपाल हाट में राज्य स्तरीय हुनर-हाट का शुभारंभ करेंगे। इसी दिन मुख्यमंत्री श्री चौहान राज्य ग्रामीण आजीविका मिशन के तहत गठित महिला स्व-सहायता समूह के सदस्यों को लगभग 200 करोड़ रुपये का बैंक ऋण भी वितरित करेंगे।

श्री चौहान की मंशानुरूप अंतर्राष्ट्रीय महिला दिवस पर आयोजित होने वाले इन कार्यक्रमों को महिला प्रधान बनाने के लिये रूप रेखा तैयार की गई है। मुख्यमंत्री श्री चौहान ने कहा कि महिला दिवस पर लग रहे हुनर-हाट का प्रत्येक दायित्व महिला संभालेंगी। महिला सशक्तिकरण की प्रतीक कामयाब महिलाओं को मंचासीन किया जाएगा। हुनर-हाट का आयोजन

प्रातः 10 बजे भोपाल हाट में होगा। इसी क्रम में दोपहर 3 बजे मोतीलाल नेहरू स्टेडियम में ग्रामीण स्व-सहायता समूहों का सम्मेलन होगा। इसमें मुख्यमंत्री श्री चौहान राज्य ग्रामीण आजीविका मिशन के तहत गठित स्व-सहायता समूह के सदस्यों को 200 करोड़ रुपये के बैंक ऋण वितरित करेंगे। मुख्यमंत्री श्री चौहान कुछ जिलों के समूह सदस्यों से वी.सी. के माध्यम से सीधा संवाद भी करेंगे। लोकल को बोकल बनाने के लिये भोपाल के हुनर-हाट में 8 से 10 मार्च तक प्रदेश के विभिन्न जिलों के स्व-सहायता समूहों की परिश्रमी और हुनरमंद महिलाओं द्वारा तैयार विभिन्न उत्पादों का प्रदर्शन होगा। इसमें कोदो-कुटकी से बने हुए स्वादिष्ट एवं पौष्टिक व्यंजन जैसे बिस्किट, नमकीन, गोंड पेटींग, पावरलूम की चादरें,

सुपारी के खिलौनें, शहद, काष्ठ शिल्प, बांस के खिलौनें, घरेलू उपयोग की वस्तुएँ, वेल मेटल, साडियाँ, श्रृंगार सामग्री, सूट एवं ड्रेस मेटेरियल आदि का प्रदर्शन और विक्रय किया जायेगा। इसके साथ ही तीनों दिन Sheroes, Nutrition,Safecity जैसे विषयों पर चर्चा और महिलाओं के लिये अन्य कार्यक्रम भी होंगे। हुनर-हाट में करीब 65 से 70 स्व-सहायता समूह अपने उत्पाद लेकर आयेंगे। जिन जिलों से अधिक संख्या में समूह आ रहे हैं उनमें बालाघाट, डिण्डौरी, रायसेन, बडवानी, अनूपपुर, सतना, उमरिया जिले हैं। उल्लेखनीय है कि इन उत्पादों की वैश्विक पटल तक पहुँच स्थापित करने के लिये इन उत्पादों को अंतर्राष्ट्रीय मानको के अनुरूप तैयार किया जाकर अनदाई ब्राण्ड के नाम से विभिन्न डिजिटल प्लेट फार्म अमेजन, ईडिया

मार्ट का उपयोग किया जा रहा है। ग्रामीण अर्थ-व्यवस्था में तैयार उत्पादों के विक्रय सह प्रदर्शन के लिये अनदाई डाट इन पोर्टल तैयार किया गया है।

जिलों में भी होंगे कार्यक्रम

अंतर्राष्ट्रीय महिला दिवस 8 मार्च को प्रदेश के सभी जिलों में भी विभिन्न कार्यक्रमों का आयोजन किया जायेगा। इसमें अपराजिता, जागरूकता रैली, साईकिल रैली, सेफटी वॉक सेफटी ऑडिट, परिचर्चाओं और हुनर-हाट जैसे कार्यक्रम होंगे। अपराजिता कार्यक्रम के अंतर्गत बालिकाओं को आत्म-निर्भर बनाने के लिये 311 विकासखंडों के उत्कृष्ट विद्यालय, चयनित शासकीय विद्यालयों में उन्हें मार्शल आर्ट्स का प्रशिक्षण दिया जायेगा। महिलाओं एवं बालिकाओं के लिये सुरक्षित शहर हेतु

सेफटी वॉक, सेफटी ऑडिट जैसी गतिविधियों के साथ विशेष ग्राम सभाओं का आयोजन होगा। सभी जिलों में साइकिल रैली निकाली जायेगी। हुनर-हाट में स्व-सहायता समूहों की परिश्रमी और हुनरमंद महिलाओं द्वारा तैयार विभिन्न उत्पादों का प्रदर्शन और विक्रय किया जायेगा।

स्मारकों एवं संग्रहालयों में महिलाओं का प्रवेश निःशुल्क

प्रमुख सचिव पर्यटन, संस्कृति एवं अध्यात्म शिवशेखर शुक्ला ने बताया कि 8 मार्च को अंतर्राष्ट्रीय महिला दिवस के अवसर पर पुरातत्वीय स्मारकों एवं संग्रहालयों में महिलाओं का प्रवेश निःशुल्क रहेगा। भोपाल में राज्य संग्रहालय, शौर्य स्मारक, गोलघर, आशापुरी और इस्लाम नगर स्थित संग्रहालय में महिलाओं का प्रवेश निःशुल्क रहेगा।

लव जिहाद पर कांग्रेस को बीजेपी के मंत्री की खुली चुनौती, कहा- दम है तो ये करके दिखाएं: सारंग

भोपाल(काप्र)।

विधानसभा में सोमवार को लव जिहाद के खिलाफ धार्मिक स्वतंत्रता विधेयक पर चर्चा होगी। इस चर्चा को लेकर बीजेपी ने रविवार को कांग्रेस को को खुली चुनौती दी है। बीजेपी का कहना है कि यदि कांग्रेस महिलाओं का सम्मान करती है तो सदन में उसे इस कानून का समर्थन करना चाहिए।

वहीं कांग्रेस का कहना है कि यह पुराना कानून है। बीजेपी सिर्फ ध्यान भटकाने की राजनीति करती है। चिकित्सा शिक्षा मंत्री विश्वास सारंग ने कहा- मैं कांग्रेस के नेताओं को चुनौती देता हूँ। आप यदि सही मायने में महिला सशक्तिकरण की बात करते हैं और उनका सम्मान करते हैं तो विधानसभा में लव जिहाद के खिलाफ बने कानून का समर्थन करें। लव जिहाद के विरोध



में हमारा साथ दें और विधेयक के पक्ष में हमारा समर्थन करें। कल इस विधेयक पर चर्चा होनी है, कल महिला दिवस है। कमलनाथ जी सदन में बोलें कि वह इस कानून का समर्थन करते हैं और लव जिहाद का विरोध करते हैं। कांग्रेस पार्टी का स्टैंड इस पर स्पष्ट होना चाहिए।

कांग्रेस ने दिया जवाब: इस पर पूर्व मंत्री पीसी शर्मा ने विश्वास सारंग की चुनौती पर

कहा कि धार्मिक स्वतंत्रता विधेयक पुराना कानून है। नए कानून को लाकर सिर्फ जनता के ध्यान को भटकाने की राजनीति की जा रही है। बीजेपी सरकार में सबसे ज्यादा महिला अपराध हुए हैं। मैं सदन में पूरे तथ्यों के साथ इसका जवाब दूंगा। हम नहीं, बल्कि बीजेपी ने महिलाओं का अपमान किया है। महिला कांग्रेस के प्रदर्शन पर साधा निशाना कल होने वाले महिला कांग्रेस के प्रदर्शन पर मंत्री विश्वास सारंग ने कहा कि राजनीतिक रोटी सेंकने के लिए महिलाओं का आंदोलन किया जा रहा है। महिलाओं का अपमान करने का काम कांग्रेस ने किया है। प्रदर्शन करने से महिलाओं का सम्मान नहीं आएगा। कांग्रेस के नेताओं को अपने व्यक्तित्व में बदलाव लाकर महिला सम्मान करना होगा।

संस्कृत हमारी जन भाषा है: शांडिल्य



भोपाल (काप्र)।

करुणा धाम आश्रम के महंत सुदेश शांडिल्य ने प्रेस वार्ता में बताया कि संस्कृत हमारी जन भाषा रही है संस्कृत भारती दोबारा अपने प्रयत्नों से इसको जनभाषा बनाने की ओर अग्रसर है।

भारतस्य प्रतिष्ठे द्वे संस्कृतं संस्कृतिस्तथा। भारत की प्रतिष्ठा संस्कृत और संस्कृति में ही है। संस्कृत के द्वारा भारतीय संस्कृति पुष्पित एवं पल्लवित है। मानवीय मूल्यों का विकास करना संस्कृत का मुख्य उद्देश्य है। विश्वगुरु भारत के निर्माण में संस्कृत का योगदान सर्वाधिक है। संस्कृत समस्त भाषाओं एवं समस्त

ज्ञान विज्ञान परम्पराओं के मूल स्रोत है ! संस्कृत का प्रचार प्रसार संस्कृत भारती द्वारा न केवल भारत अपितु विश्व में निरंतर रूप से किया जा रहा है । इस शृंखला में संस्कृत भारती मध्यभारत प्रांत के 16 जनपदों में संस्कृत जनपद सम्मेलन का आयोजन किया जा रहा है। 14 मार्च को भोपाल में जनपद सम्मेलन का आयोजन किया जाना निर्धारित हुआ है। संस्कृत भारती मध्य भारत प्रांत के प्रांत अध्यक्ष डॉ. अशोक भदौरिया ने बताया कि जनपद सम्मेलन जैसे कार्यक्रमों से जनसामान्य में संस्कृत के प्रति जनजागृति लाने का एक अनुपम प्रयास कर रही है संस्कृत भारती। इस कार्यक्रम में चार सत्र होंगे। प्रथम सत्र

में अतिथियों का उद्बोधन एवं संस्कृत में विज्ञान विषय पर आधारित प्रदर्शनों का अवलोकन । द्वितीय सत्र में रंगमंचीय कार्यक्रम देश विदेश में संस्कृत की विवधताओं का प्रदर्शन। तृतीय सत्र में कार्य कर रहे कार्यकर्ताओं से संवाद तथा चतुर्थ सत्र समापन होगा। शोभना तिवारी ने बताया की संस्कृत भारती के इन प्रयासों से नई पीढ़ी में संस्कृत के प्रति रुचि जागृत हुई है इन कार्यक्रमों में बच्चों की भूमिका पर विशेष ध्यान देना चाहिए इस अवसर पर आयोजन समिति के उपाध्यक्ष क्षेत्रवासी पंडा विभाग अध्यक्ष संस्कृत भाषा विभाग बरकतउल्ला विश्वविद्यालय एवं विष्णु राजोरिया भी उपस्थित थे।

विंध्य के समग्र विकास और बेहतर....

चिकित्सा सुविधाओं की दिशा में करेंगे प्रयास : गौतम

भोपाल(काप्र)।

मध्यप्रदेश विधानसभा के अध्यक्ष गिरीश गौतम ने अपने रीवा जिले के प्रवास के दौरान विचार को पत्रकारों से अनौपचारिक चर्चा की । श्री गौतम ने इस अवसर पर कहा कि उनका ध्येय विंध्य के समग्र विकास पर रहेगा।

रीवा में केसर उपचार का एक संस्थान स्थापित हो और यहां चिकित्सा सुविधाओं का विस्तार हो इस दिशा में भी वे इस क्षेत्र के अन्य विधायकों के साथ मिलकर कार्य करेंगे। श्री गौतम ने कहा कि विंध्य क्षेत्र में 2003 के बाद तेजी से विकास हुआ है। बाणसागर बांध की नहरों से गांव-गांव तक पानी पहुंचा है और



इसका परिणाम किसानों की समृद्धि के रूप में नजर आया है। रीवा जिले में स्थापित एशिया का सबसे बड़ा अल्ट्रा सोलर मेगा पावर प्लांट भी एक महत्वपूर्ण उपलब्धि है। श्री गौतम ने कहा कि वे कभी रीवा को लज्जित नहीं होने देंगे। यहां का नाम पूरे मध्यप्रदेश में हो इसके लिए प्रयास करेंगे। श्री गौतम ने कहा कि विंध्य में

रोजगार के अवसर बढ़ें, आईटी की कंपनियां आएँ और नए उद्योग स्थापित हों इस दिशा में काम किया जाना जरूरी है। यहां के किसान अत्याधुनिक तकनीकी का उपयोग खेती में करके ज्यादा लाभ अर्जित कर सके इसके लिए भी प्रयास किया जाएगा। श्री गौतम ने कहा कि सदन में हंगामे के स्थान पर सार्थक संवाद

आवश्यक है। संवाद से ही महत्वपूर्ण निर्णय हो सकते हैं। विधानसभा में लिए गए निर्णयों का लाभ जन-जन तक पहुंचे और प्रदेश के अंतिम छोर के गांव तक विकास हो यही हमारा उद्देश्य है। श्री गौतम ने कहा कि विंध्य प्रदेश के आंदोलन एवं उसकी मांग को वृहद रूप से देखने की जरूरत है। यह भी देखा होगा कि यहां के लोग पृथक प्रदेश के पक्ष में भी हैं या सिर्फ कुछ लोग इस विषय पर आंदोलन चलाकर अपना आस्तित्व बनाए रखना चाहते हैं। उन्होंने कहा कि स्व. श्रीनिवास तिवारी के अध्यक्षीय कार्यकाल में यदि कोई संकल्प इस संदर्भ में पास किया गया था तो वह किस स्थिति में है, इसकी जानकारी जुटाई जा रही है।

अन्तर्राष्ट्रीय महिला दिवस के उपलक्ष्य में सागर एस्टेट कालोनी में कार्यक्रम



भोपाल (काप्र)।

अन्तर्राष्ट्रीय महिला दिवस के संदर्भ में सागर एस्टेट कालोनी, अयोध्या बायपास में महिला समिति ने रविवार 7 मार्च को वरिष्ठ महिला नागरिकों को मातृ वंदना कार्यक्रम द्वारा सम्मानित किया।

समिति की अध्यक्ष श्रीमती मंजू नामदेव ने बताया कि परिवार और समाज की नींव के रूप में हमेशा मोन रहकर योगदान देने वाली हमारी

वरिष्ठ नागरिकों के प्रति आदरंजलि प्रस्तुत करने के लिए ये कार्यक्रम आयोजित हुआ। इस अवसर पर विभिन्न क्षेत्रों में राज्य व राष्ट्र स्तर पर उल्लेखनीय उपलब्धियों के लिए महिलाओं/बालिकाओं को ट्रॉफी/प्रशस्ति पत्र प्रदान किए। महिलाओं में आत्मनिर्भरता को मंच प्रदान करने के लिए महिला उद्यम मेला भी लगाया गया। जिसमें महिलाओं ने विभिन्न स्टॉल लगाकर अपनी उद्यमशीलता और रचनात्मकता का परिचय दिया।

जब ब्रेक लगाना ही भूल गए बीजेपी के नए-नए बने मंत्री

भोपाल (काप्र)।

इंदौर में रविवार को लोगों की जान उस समय सांभत में आ गई जब राज्य के जल संसाधन मंत्री तुलसी सिलावट ने बस के ड्राइवर को हटाकर खुद स्टयरिंग थाम ली।

दरअसल मंत्री तुलसी सिलावट इंदौर के कालिंदी से सिटी बस सेवा की शुरुआत करने पहुंचे थे। इस दौरान उन्होंने शहर को 4 सिटी बसों की सोगात दी, जो दिन में 14 फेरे लगाएंगी। सिटी बस सेवा के उद्घाटन के दौरान मंत्री जी को न जाने क्या सूझी, उन्होंने ड्राइवर को सीट से उठाया और खुद उस पर बैठ गए। उन्होंने बस स्टार्ट की और चलाना शुरू कर दिया। इस दौरान भारी भीड़ बस के दोनों ओर खड़ी हुई थी। इस दौरान एक मौका तो ऐसा आया कि मंत्री जी ब्रेक लगाना ही भूल गए। वो तो गनीमत थी कि बगल में उनके समर्थक खड़े थे, जिनके कहने पर उन्होंने ब्रेक लगाया। हालांकि, कुछ दूर बस चलाने के बाद मंत्री जी बस से उतर गए। इधर कांग्रेस ने इसे गंभीर मामला बताया। कांग्रेस के प्रदेश प्रवक्ता नीलाभ शुक्ला ने कहा कि मंत्री जी ने बिना हैवी ड्राइविंग लाइसेंस के सार्वजनिक स्थान पर बस चलाकर न

केवल बस में बैठे लोगों की, बल्कि बाहर खड़े लोगों की जान को जोखिम में डाला। बस चलाने का विधिवत लायसेंस लिया जाता है जो मंत्री जी के पास नहीं है। उन्होंने आरोप लगाया कि सरकार भाजपा की है। मंत्री जी को रोकने का साहस किसी ने नहीं दिखाया। मंत्री जी को बस चलाने का अनुभव भी नहीं है, जरा सी चूक बड़ी दुघटना को आमंत्रण दे सकती थी। कांग्रेस ने कहा कि सरकार को इस पर एक्शन लेना चाहिए। बीजेपी के जनप्रतिनिधि सत्ता के नशे में इतने मदमस्त हैं कि उन्हें लोगों की जान तक की परवाह नहीं रह गई है। अभी हाल ही में सांसद शंकर लालवानी ने भी इंदौर रतलाम ट्रैन को चलाने का प्रयास किया था। वे गए तो ट्रैन को हरी झंडी दिखाने थे, लेकिन सांसद जी का मन ट्रैन चलाने का हो गया। वे मोटरमैन की सीट पर बैठकर ट्रैन चलाने लगे। हालांकि मोटरमैन ने उन्हें ऐसा करने से रोक दिया, नहीं तो वे ट्रैन आगे बढ़ा देते। अब भय तो इस बात का है कि सत्ता के मद में मदहोश ये मंत्री और सांसद पायलटों को अलग बैठाकर कहीं हवाई जहाज न उड़ाने लग जाएं, क्योंकि इन्हें रोकने वाला कोई नहीं है, क्योंकि सैंया भए कोतवाल तो डर काहे का।

विश्व महिला दिवस की हार्दिक शुभकामनाएँ

डॉ. स्वाति रेजा
MBBS, DGO, (GYNE & OBS)

लेप्रोस्कोपी | प्रसव सुविधा
निःसंतान की जाँच

डॉ. मयूर एस. दूधी
MBBS, MD (SKIN & VD)

बाल झड़ना | दाग-धब्बे
लेजर ट्रीटमेंट | मुँहासे

सागरश्री हॉस्पिटल

मकरोनिया, सागर (म.प्र.) ☎: 07582-263222, 263333, 62620-91234